

॥ ಶಿವನಲ್ಲಿ ಹೂ ಬೇಡಿದ್ದು ॥

ಹೂವ ಪಾಲಿಸೋ ದೇವನೆ | ನಾರಿಯರಿಗೆ | ನಾಗಸಂಪಿಗೆ ಪುಷ್ಪವಾ ॥ಪ॥
ಅಚ್ಚ ಮಲ್ಲಿಗೆ ಹೂವ | ಸ್ವಚ್ಛ ಮನಸಿನಿಂದ | ಸಚ್ಚಿದಾನಂದನೆ | ಇಚ್ಛಿಪ ಬಲಕಿಯರಿಗೆ|
ಮೆಚ್ಚಿ ನೀ ದಯಪಾಲಿಸೋ | ಸದಾಶಿವ ॥ಅ.ಪ॥

ಡಮರುಗಧಾರಿಯೆ ನೀ | ಉಮೇಶನೆ | ಕಮಲನಾಭನ ಸಖನೆ ॥
ಕಾಮಸಂಹಾರನೆ | ನಾಮಸಹಸ್ರದೊಳು | ಪ್ರೇಮದಿ ನಿನ್ನಯ ಮುಡಿಯ ಮೇಲಿರುವಂಥ |
ನಾಗಸಂಪಿಗೆಯ ಕೊಡೊ | ಸದಾಶಿವ | ನಾಗಸಂಪಿಗೆಯ ಕೊಡೊ ॥೧॥

ಕೆಂಡಗಣ್ಣಿನ ಹರನೆ | ಪ್ರಚಂಡ ವಿಘ್ನೇಶನ ಪ್ರಿಯ ಪಿತನೆ |
ಪುಂಡರಿಕಾಕ್ಷನೆ ಕೆಂಡಗಣ್ಣಿನ ಹಾರ | ಮಂಡೆಯೊಳ್ಗೆಯ ಧರಿಸಿದ ದೇವನೆ |
ದುಂಡು ಮಲ್ಲಿಗೆಯ ಕೊಡೊ | ಸದಾಶಿವ | ದುಂಡುಮಲ್ಲಿಗೆಯ ಕೊಡೊ ॥೨॥

ಮುಕ್ಕಣ್ಣ ಹರನೆ ನಿನ್ನ | ಸಿರಿ ಚರಣಕೆ | ಸಾಷ್ಟಾಂಗವೆರಗುವೆನು |
ಅಪ್ಪು ತಪ್ಪುಗಳನ್ನು ಒಪ್ಪಿ ನೀ ಪಾಲಿಸೋ | ಶಕ್ತಿವಲ್ಲಭನೆ ನಿನ್ನ |
ಭಕ್ತರಿಗೆ ಮನ | ದಿಚ್ಛೆ ಮಲ್ಲಿಗೆಯ ಕೊಡೊ ॥೩॥